

# In-Naska

FRANS SAMMUT

KIENU ltaqgħu għal lezzjonijiet ta' fil-ġħaxija. Kienet donnha xammitu qed iħares lejha, ħallietu jwarrab ħarstu minn fuqha, ħarsitlu hi u ngibdet lejha. Ma tafx sew għaliex. Sabiħ ma kienx. Kien ismar imdaħħan, imġissem, ikbar minnha biċċa sew u fuq kollox kellu dehra goffa u leħnu aħrax. Imma kienet ingibdet lejha minkejja kollox. L-aktar għax hu kien jidher miġbud lejha wkoll; kieku ma kienx hekk ma kienx jagħtiha dak il-ħars fit-tul. Hi qatt ma stenniet wisq mill-irġiel. Li raġel, ikun ta' liema xorta jkun, iħares lejha b'dak il-mod kienet tgħoddu kumpliment.

Għall-ewwel kienet aktar kurzità li ħasset. Riedet issib x'ralha, għalfejn jagħtiha dik il-ħarsa li tfisser ħafna. Raġel ta' l-għomor tiegħu bilfors li kien sar jaf għadd gmielu ta' nisa ... la qağħad iħarsilha bilfors li kien fiha x'tara. Kienet f'burdata ta' avventura u ġieli tħossha wkoll weħidha. Kienet bdiet tmur għal-lezzjonijiet għax l-għarus jibqa' x-xoğħol bis-sahra—kienu jeħtiegu bosta flus biex jibnu u jizzewgu—u kienet tiddejjaq weħidha, ma tafx x'se taqbad tagħmel fil-ġħaxija.

Wara l-lezzjoni stedinha jwassalha d-dar bil-karozza u hi laqgħet l-istedina donnha f'ħolma. Huma u sejrni tkellmu fit-tul u baqgħu jitekllmu saħansitra wara li waslu. Sabet li, kif kienet basret, kien jaf jitekllmu fuq bosta ħwejjeg. Imqar jekk kien goff, kien jaf xi jgħid. Ma soğħob biha xejn li ħallietu jwassalha u d-darba ta' wara mxiet miegħu 'l barra bla ma kellu għalfejn jistedinha. Twebblet li xejn ħazin ma kien se johrog minn dil-ħbiberija, l-ewwelnett għax hi tfajla soda u t-tieni għax hu wkoll deher li kellu rażan kbir fuqu nnifsu.

Din li jwassalha sa ftit 'il bogħod mid-dar ħaduha drawwa. Izda hu baqa' ma saqsiha xejn fuqha nnifisha. Donnu ma kienx imxennaq biex isir jaf fuqha aktar milli kien miklub biex ikellimha fuqu nnifsu. Damet żmien ma qaltlu li kienet għarusa u li fejn kien iwassalha ma kienx qrib id-dar tagħha, izda qrib dar l-għarus u li xħin jitlaq hu, hi dđur mal-kantuniera u tmur tiltaqa' ma l-għarus li s'issa jkun wasal lura d-dar mix-xoğħol.

Ma kienet ħasset li qed tagħmel xejn ħazin. L-aktar billi hu baqa' ma għamel l-ebda qaqliqa li minħabba fiha toğħkorha għajnya minnu. Izda mbagħad bdiet tħoss li ftit ftit qieğħed iğegħelha tinteressa ruħha fiha, x'aktarx iżjed milli kien fi ħsiebha tagħmel hi fil-bidu. Donnu t-tagħrif li kien jagħtiha fuq il-ħwejjeg li jitekllmu fuqhom, il-kotba, il-muzika, il-

bcejjeċ teatriali, il-films, kien tagħrif maħsub biex iqanqlilha l-kurzità mhux dwar l-arti, li hi kienet thobbha bizzejjed, iżda dwaru. Imma issa li ntebhet bi ħsiebu ntebhet ukoll li kien tard wisq. Kien qiegħed, bil-mod il-mod, isir l-eroj tagħha. Għandu mnejn mhux eroj ta' veru, aktar eroj bħal tal-kotba li kienet thobb taqra.

Imbagħad bdiet tistaqsi lilha nnifisha, kif kien jaraha hu min-naħa tiegħu. Darba, x'imkien, kienet qrat li l-Ispanjoli hekk jagħmlu man-nisa, iħajruhom ftit ftit, bis-sengħa, bil-għaqal. Mhux bħat-Taljani li kollox igri u gerri, jew trid jew ma tridx u suq għax sebaħ. Peter kien Spanjol li jdum jilgħab ma' qrun il-barri ħin twil sakemm il-barri, għoddu miflug, jigi fil-qagħda li jrid hu, u mbagħad, b'demm biered, jagħtih id-daqqa tal-mewt.

L-għarus baqa' ma ntebaħ b'xejn. Sewwasew għax hi kienet thoss li ma qed tagħmel xejn ħazin. Fi mgibitha ma seta' jxomm xejn. Kienu jiltaqgħu wehidhom fid-dar il-għdida, għadha tinbena, u jsibha lesta għalih bħas-soltu. Hi ma kellhiex bżonn ta' maħbub ieħor barra mill-għarus, kienet tfakkar bosta drabi lilha nnifisha. U hekk baqgħu sejrjn gimgħa wara gimgħa, jiltaqgħu biss nhar ta' Ħamis, iqattgħu ħin gmiełu jitkellmu fid-dalma tal-karrozza tiegħu u, mbagħad, hu jitlaq lejn id-dar u hi lejn dar l-għarus.

Darba minnhom kienet id-dar t'ommha wehidha xħin qatgħetha ċ-ċempila tat-telefon. Ħasbitu l-għarus u marret twiegeb. Stagħgħbet meta flok leħen l-għarus tisma' leħnu. Bil-ħasda ma kinitx taf x'se tagħmel.

"Susanna?" qalilha. Leħnu kien sod.

Kienet l-ewwel darba li semgħetu jsejħilha b'isimha. Fil-karrozza kien donnu jevita li jsemmi isimha.

"Hawn kif sibtni?" saqsietu, bejn imgħagġba bejn ferħana.

"Qallibt id-direttorju, dak kollu," wiegeb il-leħen sod. L-eroj minn dinja oħra nstema' aktar f'postu, tarah bla ma tisimgħu. Kien jinstema' nebbiexi b'kuntrast mas-soltu meta leħnu kien aktar jixhed ħerqa biex iżommha ferħana, titkellem fuq il-ħwejjeg li jogħgħbuha, ma jmeriha qatt f'xejn, anzi lest biex jaqbel magħha u jagħtiha raġun imqar meta hi ma kinitx ċerta li kellha raġun. Dit-tinbixa għogħbitha. Kemm seta' jdum raġel ma jagħmel l-ebda ċaqliqa, la 'l hawn u la 'l hinn? Wara kollox, huma kienu raġel u mara, u jagħmlu hilitom kemm jagħmlu biex tabirruħhom m'ħumiex f'qagħda fejn il-gens tagħhom kellu xi sehem qawwi ma setgħux jibqgħu sejrjn għal dejjem. Min-naħa l-oħra l-ħsieb li kellu l-ħila jċemplilha d-dar bis-sogru li twiegbu ommha bezzagħha. Ma riditx għad-dinja li xi ħadd jintebaħ li kienu ħbieb, li ma jmurx ixomm xi ħaġa l-għarus u jinqala' l-għawġ bejniethom. Jekk riedet kollox, għawġ bħal dak ma riditx. Bizzejjed kellhom l-għawġ ta' kif ilaħħqu mad-dejn tal-bank u ma' kull xorta ta' djun oħra. Bejn ħalltejn kif kienet ma setgħetx tagħraf x'se taqbad tgħidlu. F'daqqa waħda sogħob

biha li laħqu saru daqshekk ħbieb. Ħbiberija bħal din x'tambiha? F'waqt wiehed ma setgħetx ma tiħux pjaċir li ċemplilha. Wara kollox, ommha ma kinitx hemm u ma kien hemm sogru ta' xejn. Anzi ferħet li kien daqshekk qlubi li jissogra aktar minn oħrajn, u wasal biex ċemplilha, Għandha mnejn għalhekk kien ingibdet lejha. Kienet xammet li kien raġel li jasal. Imma fejn riedu jaslul? Fejn riedet tasal hi? U fejn ried jasal hu? S'issa kien wasal żgur li minn tant nies kunjomhom Borg, minkejja li ma tatu l-ebda ħjiel hi, kien sab l-indirizz u t-telefon tagħhom. Ħila taqta' l-kurżità l-kbira ta' x'ried minnha ma kellhiex, imma għallinqas ħila tistħarreg kif sabha fid-direttorju kellha.

“Imma daqshekk hawn Borgijiet f'dal-pajjiż!” qaltlu.

“Għadek ma drajtnix?” qalilha l-eroj fahħari u siket.

“Ridt xi ħaġa?” qaltlu biex tkun tkellmet.

“Xejn, nisma' ftit leħnek.”

“Ma stajtx tistenna sa nhar il-Ħamis?”

“Il-Ħamis għadu 'l bogħod,” wieġeb leħnu ħarir, “tħajjart nerga' nisimghu illum.”

“Imma illum għadu s-Sibt,” ħarbilha l-kliem minn bejn xofftejha.

“Għada fejn sejra?”

“Għalfejn trid tkun taf?”

“Għax ħsibt li niltaqgħu ftit.” Il-lehen ma kienx sod daqs qabel.

“Ma jistax ikun,” għoddha ħatfitu.

“Għaliex?” laqlaq il-lehen.

“Għaliex ngħidlek nhar il-Ħamis,” qaltlu b'lehen sod hi wkoll.

Kien hemm ftit tas-skiet fuq il-linja – donnu kien qed jaħseb x'se jgħid – u mbaġhad reġa' nstema':

“Tajjeb, għidli l-Ħamis mela.”

Sellmilha u qata'.

Kien tmiem il-gimgha xort'oħra ħafna minn ta' gmieġhi oħra. Għad li ħarġet mal-għarus bħas-soltu u marret għand niesu, moħħha baqa' jberren fuq ħaġa waħda. Dak il-lehen sod fuq it-telefon u l-istedina tiegħu. Tista' tgħid sogħob biha li ma laqgħetx l-istedina. L-għarus ma kienx se jintebaħ u la ma jintebaħx ma jkun gara xejn. Iwegġa' biss jekk isir jaf b'xi ħaġa: sakemm jibqa' sajjem ma jigrilu xejn. Hi, wara kollox, ma kienet għamlet xejn ħazin, baqgħet twebbel lilha nnifisha.

Xhin dahlet torqod bdiet taħsibha mod ieħor. Xhin nizzlet rasha fuq l-imhadda ma kinitx ċerta daqs qabel li ma kien gara xejn bejnha u bejn Peter li kellu jwegġa' lill-għarus. Għamlet ħilitha biex torqod, imma ma setgħetx. Qabdet ktieb minn fuq il-komodina – rumanz li kienet ilha li bdietu iżda li Peter qalilha li ma kienx tal-livell tagħha u neħħielha l-gibda li tkompli

taqrah – u bdiet tqalleb il-pagni. Qrat ftit izda malajr intebhet li dak li taqra tinsieh ma' l-ewwel u regghet qieghdet il-ktieb fuq il-komodina. Tftet id-dawl biex toqghod tahseb fid-dlam u kellha tistqarr magħha nnifisha li bejnha u bejn Peter kien hemm xi haġa misterjuża. Ma setgħetx tkun taf x'inh i u tqarrset meta ftakret li htija tagħha stess kellha tistenna sa nhar il-Ħamis biex, għandha mnejn, tibda tikxef xi ftit minn dan il-misteru.

Qagħdet tahseb fid-dlam u ggib quddiem għajnejha lil Peter. Infirxet tbissima fuq wiċċha tarah jagħtiha dik il-ħarsa ta' bosta tifsiriet u hi tixxemmex fiha tħossha sultana tal-gmiel. X'aktarx dan kien is-seher ta' Peter: kellu l-ħila jgegħelha tħossha sultana sabiħa li ggennen lill-irgiel warajha. L-għarus kien iħobbha, ma kellhiex dubju, izda ma kellux din il-ħila. Hi kienet thobbu wkoll izda xorta ma kinitx tħoss dak li tħoss meta tkun ma' Peter. Għandha mnejn, ħasbet, għaliex ma Peter kienet biss ħbieb. Qatt ma qorbu lejn xulxin bħalma qorbu u twaħħdu hi u l-għarus. Ma kinux midħla ta' xulxin u għalhekk bilfors jibqgħu msahħrin b'xulxin.

Iva, dik hi l-kelma. Imsahħrin. Issa kienet certa li Peter issahħar warajha tassew – dik iċ-ċempila kienet il-prova – bħalma kienet ... migbuda lejha hi. Igr i jasal il-Ħamis kien l-aħħar kliem li ssawwar fuq fommha qabel ma marret għajnya biha u raqdet fil-fond. L-iljieli ta' wara batiet biex raqdet u kull darba li tkun se tmur għajnya biha kien hemm Peter quddiemha u mhux l-għarus li tant kienet thobb u kellha d-dinja bih.

Il-Ħamis wasal. Telqet mix-xogħol bil-għagla. Kif waslet id-dar kielek malajr, strahet kemmkemm u nħaslet. Ma riditx tistqarr magħha nnifisha izda kellha seba' mitt sena tilbes biex toħroġ. Minkejja l-għagla kollha ndilket bl-aqwa fwieħa li kellha, bil-mod, u ftakret fir-ritwal li kienet issegwi għall-ewwel li bdiet toħroġ mal-għarus: ritwal li jaf ikun isbaħ miċ-ċerimonji l-ewlenija li għaliha mistenni li jkun biss id-dħul.

Fejn is-soltu Peter gie li jigi tard daqqa bi skuza daqqa b'oħra, għad li mbagħad jintasab bil-qieghda hdejha u ma jaqlax għajnejh minn fuqha, illum kien hemm qabilha, jistennieha. Illum ħarstu wkoll zammha mitfugħa band'oħra, saħansitra fuq l-għalliem li kien qalilha kemm ma jifilħux, u qagħad jisma' l-ligijiet ta' l-ekonomija, għall-inqas mill-qoxra 'l barra, b'dehwa kbira. Jekk kien fuq ix-xwiek, bħalha, ma deherx. Dawn l-irgiel kollha xorta, ħasbet, għandhom ħila ta' l-għageb jaħbu dak li jkunu qegħdin iħossu.

Xhin fl-aħħar l-arloġġ kellu ħniena minnha u l-lezzjoni waslet fi tmiemha. għagglet aktar mis-soltu biex toħroġ qablu u tmur tiltaqa' miegħu hdejn il-karrozza pparjkata fi triq dejqa fejn ma tagħtix fil-għajn. Laħaqha ftit wara, daħlu fil-karrozza u telqu. Flok gibed lejn in-naħa tas-soltu, Peter qabad triq oħra. Hi ma qaltlu xejn. Setgħet tobsor li la kellu xi haġa x'jgħidilha ma

kienx jagħmel bħal dari. Baqgħet siekta fid-dalma, tħarislu minn taħt, b'xoffitha kemmxejn imdendla, tarah goff iżda ħiemed, isuq donnu m'hu se jieqaf qatt. Fl-aħħar waslu f'post 'il bogħod mill-ħamba tal-belt u Peter waqqaf il-karrozza mal-bankina. Ħarset madwarha fin-nofs dalma ta' barra u ma setgħetx tilmah għajr ftit karrozzi pparkjati 'l hawn u 'l hinn, imbegħdin minn xulxin kemm jistgħu kif jagħmlu l-klieb li moħħhom biss jibilgħu l-ikel ta' quddiemhom qabel jehodhulhom xi kelb ieħor.

"Hawn aħna," qaltlu xħin is-skiet dejjaqha, "ma nixtieqx indum wisq u hawn aktar 'il bogħod mis-soltu."

Peter dam ma wiegeb. Donnu ma kienx jaf x'se jaqbad jgħid. Fl-aħħar ħa nifs qawwi 'l gewwa, dawwar wiċċu lejha u fid-dlam semgħetu jgħid:

"Issa la qegħdin hawn, noqogħdu ftit ieħor, ili nistenniek tant!"

"Imma x'inti tistenna, propjament?" qaltlu kemmxejn imnervza.

"Li niltaqa' miegħek, le?"

"Għalhekk ċempilt is-Sibt?" reggħet. "Ma stajtx stennejt li niltaqgħu l-Ħamis kif ilna nagħmlu dax-xhur kollha? Xi ħaġa ġdida għandek f'rasek, mhux hekk?"

Reġa' ma nstema' xejn min-naħa tiegħu. Il-fwieħa tagħha biss kienet taħkem fil-karrozza. Donnha għadbet li ma semmielha xejn fuq il-fwieħa taqsam il-qalb.

"Isma', ħi, jew se tkellimni jew immorru 'l hemm!" Lehinha mserdak kellu ħarira għadab mibruma miegħu.

"Taf li togħgobni, hux, meta tkun irrabjata!" qalilha leħnu jidħak.

"Jiena xejn ma nieħu pjaċir meta nkun irrabjata!" qaltlu u lehinha nstema' jistqarr is-sew.

"Dak min-naħa tiegħek," wegibha, "min-naħa tiegħi mod ieħor."

"Inti kollox hekk, jimpurtak biss min-naħa tiegħek."

"X'jigifieri?"

"Ara x'jigifieri! Xejn ma jimpurtak li jiena għarusa ..."

"B'daqshekk?"

"Kif b'daqshekk, kemm int ħelu!"

"Jiena m'għedtlex biex titlaq l-għarus ..."

"Inti qatt m'għedtli xejn minn daqshekk."

"Xi tridni ngħidlek?"

"Nixtieqek tgħid xi ħaġa serja."

"Nipprova."

Hi daħket u ħasditu. Ma kinitx sewwasew daħka mqanzħa. Imma lanqas ma kienet daħka ta' ferħ. Aktarx kienet tixhed li ma kinitx f'qagħditha sew. Xħin semgħet id-daħka tagħha stess iddur u tidwi mal-gewwieni tal-karrozza, siktet, imbagħad neffet biex turih li kienet qiegħda tiddejjaq.

“X’qed tagħmel?” qaltlu xhin rat li reġa’ se jibqa’ sieket.

“Qed nipprova.”

“X’qed tipprova?” riedet tkun taf minn god-dlam.

“Nahseb f’xi haġa serja x’ngħidlek.”

“Ma nafekx trid iddum taħseb biex titkellem ...”

“Meta nkun irrid ngħid xi haġa serja iva.”

Baqgħu siekta fil-karrozza bla ma jharsu lejn xulxin. Ratu xitan imma ma riditx tkellmu hi. Fl-aħħar qalilha:

“Dil-fwieħa ma togħgobnix.”

“Qgħadt iggibni s’hawn biex tgħidli li ma togħgbokx? U x’hemm li ma jogħgbokx fiha?”

“Qawwija wisq.”

M’għarfithx x’taqbad tgħidlu. L-ewwel wiehed li ltaqgħet miegħu li ma togħgbux il-fwieħa. Mid-dehra mhux biss kien jidher selvagg, imma selvagg veru.

“Skuzani, ma kontx naf li l-fwejjah idejquk.”

“Tibzax,” qalilha u nizzel it-tieqa donnu biex għemilu jorbot ma’ kliemu.

“Kienet se tifgak, jaqaw?” saqsietu bi nkejja.

“Tridx nitkellmu fuq xi haġa oħra?” qal biex jibdel il-kliem.

Hi hadet nifs ’il ġewwa u tfanstet. Ried jgħidilha xi haġa imma ma setax. Ma kellux il-ħila. Reggħu siku u damu siktin fid-dlam. Dil-qagħda kienet iddejjaqha wisq. Kien qisu kaċċatur li m’hux ċert għandux jahtaf il-priża. Tgħid marlu l-aptit? Għandha mnejn il-priża ma kinitx ta’ min jahtafha?

Wara dak inhar damu ma ltaqgħu għax l-ewwel ma setgħetx tmur hi għal-lezzjoni u mbagħad ma setax imur hu. Imma beda jċemplilha fuq ix-xogħol u jgħaddu s-siġhat jitekellmu. Darba xtrat fwieħa ġdida u kienet se ssaqsih, biex tiċċajta, hux qed ixommha fuq it-telefon. Izda ratha ċajta fiergħa u ma qaltlu xejn. Ħalliet lilu jitekellmu. Kien ikellimha fuq kollox u jieħu gost jismagħha – din kienet togħgobha wisq fih: kellu sabar kbir jismagħha – u flimkien missew tista’ tgħid is-sugġetti kollha taht il-kappa tax-xemx.

Darba deher li kellu l-burdata joqgħod ikellimha fuqu nnifsu. Semmielha l-irqaqat kollha ta’ fejn kien tweled u trabba: f’tarf ir-rahali u qrib il-bidu ta’ rħajjel zghir, Ħal Bardu, erba’ triqat u knisja ċkejna medjevali kollox. Pingielha xbiha shiħa tad-djar qodma ta’ l-irħajjel, uħud għadhom sal-lum tas-sejjeħ, li fihom, f’torbitu, in-nies kienu joqogħdu mal-bhejjem bħal fl-irziezet. Intebħet li kien iħobbu ’l Ħal Bardu għad li jmaqdru bi kliemu. Fuq kollox, pingielha n-nisa ta’ Ħal Bardu, jgħannu huma u jaħslu u jonxru, igorru l-ilma mill-għajn, jaħilbu l-mogħoż, jigru b’uliedhom, jitgħajru u jieħdu ħsieb xulxin, jiggieldu bejniethom imma jitqatlu għal xulxin ma’ min ikun minn x’imkien ieħor, jigifieri mqar triq bogħod mit-truf ta’ Ħal

Bardu. Hu kien jgri ma' wliedhom u jidhol fi djarhom. Jarahom jahdmu bla heda, jilmaħ l-isdra bojod lift iredghu t-trabi, id-dirghajn somor suwed, mibrumin, jagħmlu l-hasla. Sthajlitu Gaugin imsaħħar bin-nisa ta' Taħiti. Ħassitha tghir għalihom, dan-nisa li Peter kien tant jifraħ ifaħħar. Imbagħad gidmet xoffitha. Ma kellhiex il-jedd tghir għalihom. Peter ma kienx tagħha. U lanqas hi m'hi tiegħu. Hi kellha l-għarus u Peter kien persunagg tal-holm, lil hinn minnha. Qatt ma missha, lanqas biss qatt ma biesha.

Tkellmu fuq bosta hwejjeg oħra. Dak inhar u drabi oħra. Sa ma fl-aħħar kienet ċerta li kien jaf fuq kollox fuqha, fuq ommha, fuq oħtha, saħansitra fuq nannitha. Fuq l-għarus qajla kienu jtkellmu, lanqas meta joqrob jum it-tieg. Donnha dak li ma kinitx tista' tirrakkontah lil Peter kienet tarah jitlef mill-qofol tiegħu. Kienet ċerta li Peter kien sar il-ħares tagħha. Meta ma jċempilx tiddejjaq, meta jċempel tinħasad u tibza' kif għandha ggib ruhha miegħu. Izda hu qisu mhux hu. Dejjem xorta. Ma jmeriha f'xejn. Jekk ikun se jagħdab jerga' lura minn kliemu u jaħfrilha. Kien sar aktar missier milli ħabib. Dak inhar tat-tieg ħasset in-nuqqas tiegħu. Izda ma setgħetx tgħidlu għax hu għamel zmien ma jċempilx. Bla ma qalilha xejn, bla ma ftiehmu x'għandhom jagħmlu f'dil-qagħda wera ruħu għaref u ma ċempel xejn. Meta donnu qies li kien halla zmien bizzejjed jgħaddi ċemplilha u rega' beda jtkellem qisu t-taħdit ta' bejniethom qatt ma kien waqaf.

Saqsieha kif inhi sejra fil-ħajja l-gdida. Qaltlu, u daqshekk. Rega' qabad bħal dari jtkellem fuq il-hwejjeg zghar ta' kuljum, fuq is-saram tal-Manoel u t-twegħir li jara s-siparju niezel għall-aħħar darba jekk ma jsibx għajnuna finanzjarja malajr, fuq il-wirjiet ta' l-arti. Darba minnhom semmielha wirja ta' għamara antika li saret l-Imdina. Qaltlu li għandha rokna fid-dar il-gdida li għadha ma tafx biex se timlieha u qalilha li xtaq jgħaddi jaraha, id-dar il-gdida. Għall-ewwel inħasdet, ma kinitx taf x'se taqbad twiegbu. Imbagħad qaltlu li seta' jgħaddi meta jrid sakemm ikun fil-għodu u mhux xi ħin ieħor.

Billi qatt ma ftiehmu għal meta kellu jgħaddi, dak inhar li ħabbat il-bieb u ssibu ma' wiċċha, inħasdet sew. Mhux biss ma kinitx imbiddla, izda xagħarha kien imqanfed, kienet liebsa lbies ta' gewwa u għarqana xraba. Ġibditu 'l gewwa malajr għax ma ridithomx jarawh in-nies. Għad li l-inhawi fejn bnew in-nies qajla tagħti kas il-girien, qatt ma tista' tgħid min jinzerta jkun qed jittawwal, ħasbet.

“Skuzani”, qaltlu, “ma kontx naf li gej, sibtni qieghda nahsel.”

Daħal u waqaf iħares lejha. Minn fuq s'isfel. Li ra donnu għogbu għax bla kliem xejn, dawwar driegħu ma' qaddha u gibidha lejha. Riedet titkellem, tgħid xi haga, izda ma ħallihix. Xofftejh għafsu ma' tagħha u għoddu

ghaffigha mieghu. Kienet tobsor li b'sahhtu, izda mhux daqskemm inhass dalghodu. Bi tbatija tefghetu lura u bla nifs irnexxielha tghidlu:

“Mhux hawn”

Bla kliem xejn, mexa warajha u dahhlitu fil-kamra tas-sodda. Kien se jhares madwaru jara xi kwadri li kienet xtrat. Imma ma kellux mohh. Lanqas hi ma dehret li kellha mohh il-kwadri.

Jekk kien goff xhin dahal fl-intrata, issa kien kalm, jitharrek b'razan kbir. Biesha fuq haddejha, wara widnejha, tlajja fuq kull parti minnha, bla ghagla ta' xejn. Hasset li kien qed joghxa u jitghaxxaq kull fejn inizzel wiċċu u jghaddih maghha. Kienu waqtiet twal, ta' seher, qisu z-zmien kien waqaf u nsiet kollox u lil kulhadd, hlief lil wiċċu jithakkek ma' tul gisimha kollu.

Xhin, wara, qam bil-qieghda fuq tarf il-friex, hi, mimduda, qaltlu:

“X'tak, hekk f'daqqa wahda?”

“Ma stajtx neghleb lili nnifsi.”

“Gharqana kif kont, ma ddejjaqtx?”

Hu dar nofsu lejha, haseb ftit, u donnu gie fiha.

“Gharqana? B'daqshekk?”

U bla ma riedet gewha f'mohhha n-nisa ta' Hal Bardu, jahslu u jonxtru, jahdmu u jaghntu, u ppruvat tisthajjel x'riha kien ikollhom fuqhom, taht abthom, madwar ghonqhom, f'kull rokna ta' gisimhom. Kienet certa li Peter kien ghadu jghozzha sew in-naska ta' tfulitu.